

श्रीछिन्नमस्ताहृदयम्

{॥ श्रीछिन्नमस्ताहृदयम् ॥}

श्रीगणेशाय नमः ।

श्रीपार्वत्युवाच ।

श्रुतं पूजादिकं सम्यग्भवद्वक्त्राब्जनिःसृतम् ।

हृदयं छिन्नमस्तायाः श्रोतुमिच्छामि साम्प्रतम् ॥ १ ॥

ॐ महादेव उवाच ।

नाद्यावधि मया प्रोक्तं कस्यापि प्राणवल्लभे ।

यत्त्वया परिपृष्टोऽहं वक्ष्ये प्रीत्यै तव प्रिये ॥ २ ॥

ॐ अस्य श्रीछिन्नमस्ताहृदयस्तोत्रमन्त्रस्य भैरव ऋषिः ,

सम्राट् छन्दः , छिन्नमस्ता देवता , हूं बीजम् ,

ॐ शक्तिः , ह्रीं कीलकं , शत्रुक्षयकरणार्थं पाठे विनियोगः ॥

ॐ भैरवऋषये नमः शिरसि ।

ॐ सम्राट्छन्दसे नमो मुखे ।

ॐ छिन्नमस्तादेवतायै नमो हृदि ।

ॐ हूं बीजाय नमो गुह्ये ।

ॐ ॐ शक्तये नमः पादयोः ।

ॐ ह्रीं कीलकाय नमो नाभौ ।

ॐ विनियोगाय नमः सर्वाङ्गे ।

इति ऋष्यादिन्यासः ।

ॐ ॐ अङ्गुष्ठाभ्यां नमः ।

ॐ हूं तर्जनीभ्यां नमः ।

ॐ ह्रीं मध्यमाभ्यां नमः ।

ॐ ऐं अनामिकाभ्यां नमः ।

ॐ क्लीं कनिष्ठिकाभ्यां नमः ।

ॐ हूं करतलकरपृष्ठाभ्यां नमः ।

इति करन्यासः ।

ॐ ॐ हृदयाय नमः ।

ॐ हूं शिरसे स्वाहा ।

ॐ ह्रीं शिखायै वषट् ।

ॐ ऐं कवचाय हुम् ।

ॐ क्लीं नेत्रत्रयाय वौषट् ।

ॐ हूं अस्त्राय फट् ।

इति हृदयादिषडङ्गन्यासः ।

रक्ताभां रक्तकेशीं करकमललसत्कर्त्रिकां कालकान्तिं

विच्छिन्नात्मीयमुण्डासृगरुणबहुलोदग्रधारां पिबन्तीम् ।

विघ्नाभ्रौघप्रचण्डश्वसनसमनिभां सेवितां सिद्धसङ्घैः

पद्माक्षीं छिन्नमस्तां छलकरदितिजच्छेदिनीं संस्मरामि ॥

इति ध्यानम् ।

वन्देऽहं छिन्नमस्तां तां छिन्नमुण्डधरां पराम् ।

छिन्नग्रीवोच्छटाच्छन्नां क्षौमवस्त्रपरिच्छदाम् ॥ २ ॥

सर्वदा सुरसङ्घेन सेविताङ्घ्रिसरोरुहाम् ।

सेवे सकलसम्पत्त्यै छिन्नमस्तां शुभप्रदाम् ॥ ३ ॥

यज्ञानां योगयज्ञाय या तु जाता युगे युगे ।

दानवान्तकरीं देवीं छिन्नमस्तां भजामि ताम् ॥ ४ ॥

वैरोचनीं वरारोहां वामदेवविवर्द्धिताम् ।

कोटिसूर्यप्रभां वन्दे विद्युद्वर्णाक्षिमण्डिताम् ॥ ५ ॥

निजकण्ठोच्छलद्रक्तधारया या मुहुर्मुहुः ।

योगिनीस्तर्पयन्त्युग्रा तस्याश्चरणमाश्रये ॥ ६ ॥

हूमित्येकाक्षरं मन्त्रं यदीयं युक्तमानसः ।

यो जपेत्तस्य विद्वेषी भस्मतां याति तां भजे ॥ ७ ॥

हूं स्वाहेति मनुं सम्यग्यः स्मरत्यर्तिमान्नरः ।

छिनत्ति छिन्नमस्ताया तस्य बाधां नमामि ताम् ॥ ८ ॥

यस्याः कटाक्षमात्रेण क्रूरभूतादयो द्रुतम् ।

दूरतः सम्पलायन्ते छिन्नमस्तां भजामि ताम् ॥ ९ ॥

क्षितितलपरिरक्षाक्षान्तरोषा सुदक्षा
छलयुतखलकक्षाच्छेदने क्षान्तिलक्ष्या ।
क्षितिदितिजसुपक्षा क्षोणिपाक्षय्यशिक्षा
जयतु जयतु चाक्षा छिन्नमस्तारिभक्षा ॥ १० ॥

कलिकलुषकलानां कर्त्तने कर्त्रिहस्ता
सुरकुवलयकाशा मन्दभानुप्रकाशा ।
असुरकुलकलापत्रासिकाऽम्लानमूर्ति
जयतु जयतु काली छिन्नमस्ता कराली ॥ ११ ॥

भुवनभरणभूरिभ्राजमानानुभावा
भवभवविभवानां भारणोद्धातभूतिः ।
द्विजकुलकमलानां भासिनी भानुमूर्ति
भवतु भवतु वाणी छिन्नमस्ता भवानी ॥ १२ ॥

मम रिपुगणमाशु च्छेत्तुमुग्रं कृपाणं
सपदि जननि तीक्ष्णं छिन्नमुण्डं गृहाण ।
भवतु तव यशोऽलं छिन्धि शत्रून्खलान्मे
मम च परिदिशेष्टं छिन्नमस्ते क्षमस्व ॥ १३ ॥

छिन्नग्रीवा छिन्नमस्ता छिन्नमुण्डधराऽक्षता ।

क्षोदक्षेमकरी स्वक्षा क्षोणीशाच्छादनक्षमा ॥ १४ ॥

वैरोचनी वरारोहा बलिदानप्रहर्षिता ।

बलिपूजितपादाब्जा वासुदेवप्रपूजिता ॥ १५ ॥

इति द्वादशनामानि च्छिन्नमस्ताप्रियाणि यः ।

स्मरेत्प्रातः समुत्थाय तस्य नश्यन्ति शत्रवः ॥ १६ ॥

यां स्मृत्वा सन्ति सद्यः सकलसुरगणाः सर्वदा सम्पदाढ्याः

शत्रूणां सङ्घमाहत्य विशदवदनाः स्वस्थचित्ताः श्रयन्ति ।

तस्याः सङ्कल्पवन्तः सरसिजचरणां सततं संश्रयन्ति साऽऽद्या

श्रीशादिसेव्या सुफलतु सुतरं छिन्नमस्ता प्रशस्ता ॥ १७ ॥

इदं हृदयमज्ञात्वा हन्तुमिच्छति यो द्विषम् ।

कथं तस्याचिरं शत्रुर्नाशमेष्यति पार्वति ॥ १८ ॥

यदीच्छेन्नाशनं शत्रोः शीघ्रमेतत्पठेन्नरः ।

छिन्नमस्ता प्रसन्ना हि ददाति फलमीप्सितम् ॥ १९ ॥

शत्रुप्रशमनं पुण्यं समीप्सितफलप्रदम् ।

आयुरारोग्यदं चैव पठतां पुण्यसाधनम् ॥ २० ॥

॥ इति श्रीनन्दावर्ते महादेवपार्वतीसंवादे

श्रीछिन्नमस्ताहृदयस्तोत्रं सम्पूर्णम् ॥

Encoded and Proofread by Ravin Bhalekar ravibhalekar@hotmail.com

Please send corrections to sanskrit@cheerful.com

Last updated त्oday

<http://sanskritdocuments.org>

Chinnamasta Hrudaya Stotram Lyrics in Devanagari PDF

% File name : chhinnamastaahridayam.itx

% Category : hRidaya

% Location : doc\ devii

% Author : Traditional

% Language : Sanskrit

% Subject : philosophy/hinduism/religion

% Transliterated by : Ravin Bhalekar ravibhalekar at hotmail.com

% Proofread by : Ravin Bhalekar ravibhalekar at hotmail.com

% Description-comments : shrInandyAvarte mahAdevapArvatIsa.nvAde

% Latest update : August 11, 2006

% Send corrections to : Sanskrit@cheerful.com

% Site access : <http://sanskritdocuments.org>

%

% This text is prepared by volunteers and is to be used for personal study

% and research. The file is not to be copied or reposted for promotion of

% any website or individuals or for commercial purpose without permission.

% Please help to maintain respect for volunteer spirit.

%

We acknowledge well-meaning volunteers for Sanskritdocuments.org and other sites to have built the collection of Sanskrit texts.

Please check their sites later for improved versions of the texts.
This file should strictly be kept for personal use.
PDF file is generated [October 13, 2015] at Stotram Website